

It-Tifkira tal-Vittmi tat-Tieni Gwerra f'Ta' Sannat

Mons. Anton Mizzi



It-tieni gwerra dinjija fis-seklu l-ieħor kienet laqtet sew lir-raħal ta' Sannat u l-effetti tagħha kienu bosta. Mhux biss ħafna djar waqgħu jew iġġarfu, imma l-imwiet tan-nies u ta' dawk feruti kien konsiderevoli għad-daqs tal-ġzira ta' Għawdex. Kienet grajja tassew kiefra li ħalliet niket kbir, disgrazzja li seħħet fil-qalba tar-raħal tagħna. Sa minn ċkuniti ma niftakarx bini mwaqqa' jew imġarraf bil-gwerra, għaliex fis-snin ta' wara l-gwerra, il-bini kollu li kien iġġarraf, inbena mill-ġdid u l-ħsarat gew irrangati. Minbarra r-rieda sħiħa tan-nies li jerġgħu jkomplu l-hajja kif ukoll l-għajnuniet li jingħataw biex isiru t-tiswijiet, wieħed irid jiftakar li dak iż-żmien ħafna rġiel kienu jaħdmu fis-sengħa tal-bini: min jibni, min jonġor, min jaqta' l-gebel fil-barrieri u jgħorru bil-karettun jew bit-trakk lejn il-post tal-bini u ħafna xogħol ieħor konness miegħu. Niftakar li sa żmien lejn l-aħħar tas-snin sittin u fil-bidu tas-snin sebgħin kienu għadhom imorru ta' kull ġimgħa, kull nhar ta' Tnejn filgħodu, xarabank mimlija rġiel minn ta' Sannat lejn Malta biex jaħdmu, ħafna minnhom fis-sengħa tal-gebel, biex ma nġhidx ukoll li aktar qabel kienu jmorru ħafna u ħafna iktar. Però li ħafna kienu jmorru jaħdmu lejn Malta ma kienx minn ta' Sannat biss, għaliex minn irhula oħra ta' Għawdex kienu wkoll jmorru jaħdmu hemm.

Ta' Sannat kien raħal kwiet fil-ġzira ta' Għawdex bogħod mill-ajruporti jew portijiet fejn fihom kien hemm attività kbira ta' ajruplani tal-gwerra telgħin u niżlin jitqabdu fl-ajru u ta' vapuri tal-merkanzija jew tal-gwerra deħlin u herġin mill-portijiet u li kienu kontinwament maħbuta mill-għadu. Għawdex ma kienx fil-mira diretta bħalma kienet Malta, imma xorta seħħew xi attacchi bil-bombi jew bil-maxingann u li fihom mietu u ndarbu nies jew iġġarfu djar. Kien hemm xi Għawdxin li mietu waqt is-servizz militari tagħhom f'Malta jew oħrajn li kienu jaħdmu fuq vapuri merkantili jew militari barra minn Malta u li għerqu minħabba li gew attackati mill-għadu. Minkejja dan ir-raħal tagħna però safa' milqut fl-eqqel tal-gwerra, forsi bl-ikbar digrazzja li saret f'Għawdex. Kien propju

s-Sibt nhar l-10 ta' Ottubru 1942 qrib l-10.30a.m. meta żewġ ajruplani Ġermanizi tefgħu żewġ bombi li heżżew qatigħ lir-raħal kollu.

Rapporti fil-Gazzetti

Din il-grajja kienet ġiet irrappurtata fil-gazzetti ta' dak iż-żmien mill-għada l-Ħadd. Insemmi tlieta minnhom b'rappurtagg fil-qosor tal-grajja li seħħet f'Għawdex mingħajr ma jissema l-isem ta' Sannat. L-għada tad-disgrazzja nsibu rapport f'**The Sunday Times of Malta** (by our Gozo Reporter) bl-Ingliż: "**Tragedy in Gozo**. Within a week of the 3000th alert being sounded in Malta, bombs were again dropped on these Islands yesterday, our sister Island of Gozo being the sufferer. In one of yesterday's raids German "Junker 88's" were observed dropping heavy calibre bombs on a village in Gozo, the bombs' blast being felt in Victoria. Many of the houses in the village were blasted, several being completely demolished. Casualties were heavy, those fatal being in the vicinity of 16. Medical services and the A.R.P. worked unremittingly in succouring the wounded. Malta's sympathy goes out to the Sister Island." (The Sunday Times of Malta no 1117, Sunday Oct 11, 1942, p 1). Jumejn wara, jiġifieri t-Tnejn, kien hemm rappurtagg f'gazzetti oħra, u nsemmi tnejn minnhom bil-Malti. Fil-gazzetta **l-Berqa: "Tragedja f'Għawdex - Nies maqtulin u oħrajn midruba**. Fi żmien ġimgħa mindu ngħata t-3000 sinjal ta' ħbit mill-ajru fuq Malta, bombi reġgħu ntefġu fuq dawn il-Gzejjer nhar is-Sibt li għadda. Din id-darba batiet il-Ġzira ta' Għawdex. F'wieħed mill-attakki li għamlu nhar is-Sibt li għadda l-Ġermanizi, bombers "Junker 88", intlemħu jtilqu bombi mit-tqal fuq raħal f'Għawdex, u r-riħ ta' l-espluzzjonijiet inhass fil-belt Vittorja. Ghadd kbir ta' djar fir-raħal garrbu ħsarat, u bosta gew meqruda għal kollox. Il-għadd ta' nies li ndarbu kien kbir, u madwar 16-il ruh sfaw maqtula. Tobba, infermieri u nies ta' l-A.R.P. ħadmu mingħajr mistrieħ biex jagħtu għajnunata lill-midruba. (Il-Berqa no 3288, it-Tnejn 12

t'Ottubru 1942, p 2). Imbagħad ukoll fil-**Lehen is-Sewwa**: "*Tragedja f'Għawdex*. Nhar is-Sibt, bombi ġew mitfughin fuq Għawdex. Ajruplan Ġermaniż tat-tip Junker 88 ġie milmuħ jitfa' bombi ta' kalibru kbir fuq raħal f'Għawdex. Bosta mid-djar tar-raħal ġarrbu ħsara, u xi ftit ġew meqrudin għal kollox. Kien hemm diżgrazzji fost il-popolazzjoni ċivili. Ġie irrappurtat li 16 kienu fatali. Is-servizzi mediċi u n-nies tal-A.R.P. ħadmu kemm felhu biex iġhinu lill-vittmi." (Lehen is-Sewwa no 2401, 15-il sena, it-Tnejn 12 ta' Ottubru 1942, p3).

Għalkemm f'dawn ir-rapporti jissemmew li kienu mietu 16-il persuna, però l-vittmi ta' din it-tragedja kienu 18, għaliex tnejn minnhom kienu mietu xi granet wara, effett tal-ġrieħi serji li kienu ġarrbu. Ma' dawn irridu nżidu wkoll l-għexieren l-oħra li sfaw feruti wħud minnhom serjament, tant li kellhom jgħaddu xhur għar-rikoverazzjoni fl-isptar. Minn dawn it-tmintax li mietu, tnax kienu adulti u sitta tfal jew trabi. Mis-sitt itfal, ħamsa minnhom mietu fuq il-post tat-tiġrif, jiġifieri fil-ħin tal-10.30a.m.: Elidia Zammit, Margerita, Joseph u Michael aħwa Galea, Mikiel Azzopardi, filwaqt li tarbija oħra, Margerita Teuma, mietet fix-xaħar ta' wara, fit-30 ta' Novembru, effett tal-konsegwenzi li ġarbet bl-isplużjoni tal-bombi. L-età tat-tfal, tlieta subien u tlieta bniet, kienet tvarja minn tarbija ta' xaħar sa l-akbar fosthom ta' sebġha snin (APS, Liber Mort. Par. Vol II 1899-1950). It-tnax l-oħra kienu adulti, tlett irġiel u disa nisa: Salvu Curmi armel, erbġha oħra miżżewġin li kienu Ġużepp Cini u tlett nisa, Grazzja Muscat, Ġużeppa Galea u Francisca Pace u sebġha oħra ma kienux miżżewġa, ġuvni u sitt xebbiet: Pawlu Farrugia, Klara Galea, Catharina Saliba, Maria Muscat, Maria Tabone, Carmela Teuma u Carmela Galea. Għaxra minnhom mietu fuq il-post tat-tiġrif, jiġifieri fil-ħin tal-10.30a.m. u l-mewt tagħhom fir-registru tal-parroċċa hi deskritta hekk: "explosio bellico tormento ruina camerae eum/eam appressit" (bl-isplużjoni tal-bomba militari t-tiġrif tal-kamra/bini rass fuqu/ha). Peress li kienu fi stat x'aktarx li għadhom kif mietu, dawn kienu ngħataw "sub conditione Sacramentis Penitentiae et Extremae Unctionis" (taħt kundizzjoni s-sagramenti tal-Penitenza u l-Grizma tal-Morda). It-tnejn l-oħra, Salvu Curmi, l-aktar anzjan fost il-vittmi kollha, miet l-isptar ftit siegħat wara, preċiżament fis-1.30p.m., filwaqt li Carmela Galea mietet fix-xaħar ta' wara fl-isptar ukoll, fil-21 ta' Novembru, konsegwenza tal-ġrieħi li ġarrbu bl-isplużjoni. (APS, Liber Mort. Vol V 1942-1950 p.3-7; ara wkoll Frank Bezzina, **F'Għawdex**

Fi Żmien il-Gwerra, 1981; **Il-Qilla tal-Gwerra Fuq Għawdex 1940-1943**, rivedut minn Charles Bezzina, 2000). Minn dawn it-tmintax li mietu, sitta huma midfuna fiċ-ċimiterju ta' Sannat u l-oħrajn fiċ-ċimiterju tar-Rabat, id-difna dejjem saret "die sequenti" (il-jum ta' wara) jiġifieri l-ghada.

It-Tifkiriet Matul is-Snin

Din il-ġrajja tal-attakk bil-bombi fuq ir-raħal tagħna baqgħet immarkata sew fil-moħħ tas-Sannatin. Ma jonqsux it-tifkiriet tagħha matul is-snin biex qatt ma tintesa. Insemmi l-ewwelnett li fir-raħal tagħna kienet issemmiet triq bid-data ta' din il-ġrajja, jiġifieri Triq l-10 ta' Ottubru 1942, liema triq qabel kienet parti minn Triq Żabbetta. Din tibda minn quddiem in-niċċa tad-Duluri fi Triq il-Kbira u tibqa' tiela taqşam Triq Pisoniano sakemm tmiss ma' Triq il-Qortina.

Għalkemm it-tifkira tal-ġrajja tissemma minn sena għall-oħra, partikularment fit-talba tal-quddiesa ta' dik il-ġurnata, però matul is-snin saru tifkiriet tagħha f'anniversarji diversi, kemm mill-Parroċċa kif ukoll mill-Kunsill Lokali ta' Sannat. Halli nsemmuhom, billi nibdew minn dik riċenti l-aħħar waħda.

Fl-10 ta' Ottubru 2017, il-Parroċċa organizzat quddiesa tat-tifkira quddiem il-monument tal-vittmi li jinsab wara l-knisja, fi Triq Dun Xand Aquilina, quddiem iċ-Ċentru Parrokkjali, fl-okkażjoni tal-75 sena minn meta kienu waqgħu l-bombi fuq ta' Sannat. Saret quddiesa mmexxija mill-Arcipriet Dun Michael Curmi (2015 -) flimkien mas-sacerdoti tal-parroċċa, b'diskors qasir tal-okkażjoni mill-Arcipriet stess (*ara ritratt paġna 35*). Minbarra ħafna nies minn ta' Sannat u oħrajn minn barra r-raħal, kienu preżenti wkoll is-Sindku ta' Sannat, Philip Vella u l-kunsilieri oħra tal-Kunsill Lokali. Għal din il-kommemorazzjoni sar avviz fuq il-Bullettin li l-parroċċa tqassam ta' kull ġimgha f'kull dar tar-raħal. Ma' dan l-avviz kien hemm ukoll ritratt li juri l-monument tal-vittmi tal-bombi fejn saret din iċ-ċelebrazzjoni (**ara Bulletin, 27 Hadd 49 sena [3225] Ott 8, 2017**).

Fis-sena 2016, wara li sar it-tisbiħ fil-Pjazzetta tax-Xelina mill-Kunsill Lokali ta' Sannat, ma' tlett iġnub tagħha, kienu twaqqfu erbġha pannelli (*Interpretation Panels*) b'ritratti flimkien ma' spjegazzjoni qasira bil-Malti u bl-Ingliż dwar bini jew ġrajjet li huma marbuta mal-inħawi tal-istess Pjazzetta. Wiehed minnhom, dak fuq in-naħa tal-Punent, propju quddiem il-bini li warajh kienet waqgħet il-bomba, fih ritratti flimkien ma' tagħrif qasir dwar din il-ġrajja ta' l-10 ta' Ottubru 1942. B'hekk kull min iżur dan il-lokal, nies minn ta' Sannat u oħrajn,



Panella dwar il-Gwerra fil-Pjazzetta Tax-Xelina

fosthom ukoll hafna barranin, jistghu jkunu jafu ahjar l-istorja ta' din it-tragedja.

F'għeluq is-60 sena minn din it-tragedja li grat fir-raħal ta' Sannat, il-parroċċa fakkret din dil-ġrajja b'talb għall-vittmi waqt il-quddiesa tas-7.00p.m fil-knisja. Dritt wara kien sar diskors u qari ta' poeziji tal-okkazjoni u wara tqegħdu kuruni mal-irhama tat-tifkira li hemm fi Triq Dun Xand Aquilina (**ara Bulletin, 27 Hadd 34 sena (1752) Ott 6, 2002**). F'din l-istess sena l-Kunsill Lokali ħaseb ukoll biex jagħmel mafkar, it-tieni wiehed fir-raħal, b'għieh lill-vittmi Sannatin ta' l-10 ta' Ottubru 1942, dawk li miġu u bosta oħrajn li s'faw midruba. Dan sar fuq il-ġibjun tal-Gvern li nbena aktar minn mitt sena ilu fi żmien l-Ingliżi, fi Triq il-Kbira kantuniera ma' Triq Saguna. Saru arrangamenti biex dan l-ispazju jinbidel fi ġnien rikreattiv imżejjen b'għadd ta' xtieli, bankijiet u fanali u mal-ġenb tiegħu tqiegħed mafkar bl-ismijiet tat-18-il vittma tal-10 ta' Ottubru. Il-ġnien issemma propju għalihom: Ġnien il-Vittmi ta' l-10 ta' Ottubru 1942. Kif hemm inniżżel fuq l-irhama k commemorattiva, dan il-ġnien ta' tifkira ġie inawgurat il-Hadd tard filgħodu nhar l-24 ta' Novembru 2002 mis-Sindku Anthony Mercieca f'cerimonja li saret fuq il-post u li għaliha kienu preżenti hafna Sannatin u oħrajn minn barra r-raħal. Dun Anton Bajada, qassis minn ta' Sannat, kien



Il-Monument tal-Gwerra fil-Ġnien 'Vittmi tal-10 ta' Ottubru 1942' fi Triq il-Kbira



It-Tifkira li saret fl-10 ta' Ottubru 1992

għamel diskors tal-okkażjoni, bħala persuna li mhux biss għix fi tfulitu ż-żmien tal-gwerra, imma l-familja tiegħu kienet saħansitra tgħix fil-vicinanzi tat-traġedja.

50 sena wara li sehh it-tfigh tal-bombi fuq ir-rahal ta' Sannat, il-parroċċa ħasset li tfakkar dan l-avveniment b'tifkira xierqa, peress li kien għadu qatt ma sar ebda monument biex ikun tifkira dejjiema għalihom. Kien fi żmien l-Arcipriet Dun Tarcisju Camilleri (1988 - 2015) li ttiehdet id-deċiżjoni li ssir irħama bl-ismijiet tat-18-il vittma tal-10 ta' Ottubru 1942, fl-okkażjoni tal-ħamsin sena minn din il-ġrajja kiefra. Din tqegħdet fuq in-naħa ta' wara tal-knisja parrokkjali fil-bidu ta' Triq Dun Xand Aquilina. Fuqha tqegħdet ukoll biċċa mill-bomba magħmula minn hadid oħxon li kienet instabet fir-rahal tagħna wara l-gwerra. Dan l-ewwel monument kien inawgurat nhar is-Sibt 10 ta' Ottubru 1992. L-Arcipriet Dun Tarcisju kixef u bierek l-irħama kommemorattiva u wara sar diskors tal-okkażjoni minn Kelinu Sciberras li kien mhux biss wiehed fost dawk preżenti fit-traġedja imma kien ukoll midrub fiha serjament, tant li baqa' jhoss l-effett tagħha. Fil-Bullettin tal-parroċċa tal-Ħadd ta' qabel, kien sar avviz u stedina għall-okkażjoni b'ritratt tat-tigrif ta' djar f'ta' Sannat mogħti minn Frank Bezzina minn Victoria li kien l-akbar storiku dwar Ghawdex fit-tieni gwerra dinjija (ara **Bullettin**, 27 **Ħadd no 25 (1231) Ott 4, 1992**).



It-Tifkira li sar fl-10 ta' Ottubru 1987



Il-Monument tal-Gwerra fi Triq Dun Xand Aquilina

Wara s-sena 1992 din il-ġrajja tal-gwerra baqgħet hafna drabi tiġi mfakkra fil-Bullettin tal-parroċċa. Minbarra snin li huma diġa msemmija qabel, inżid wkoll dawn li ġejjin, dejjem fix-xahar ta' Ottubru, imfakkra f'dik il-ġimgħa preċedenti tal-anniversarju: fl-1995 (no 1388), fis-snin 1999 (no 1597) u 2000 (no 1649), bejn is-snin 2004 u 2007 (no 1856, no 1910, no 1962 u no 2271) u bejn is-snin 2009 u 2012 (no 2114, no 2166 u no 2167 - fl-2010 f'zewġ iħdud konsekuttivi), no 2219 u no 2271).

Meta kienet qed toqrob is-sena 1988, li taħbat it-300 sena anniversarju mit-twaqqif ta' Sannat bħala parroċċa, fi żmien l-Arcipriet Dun Nikol Vella (1973 - 1988), kien sar kumitat apposta minn sentejn qabel biex jorganizza l-festi tri-ċentinarji. Fost il-ħsibijiet tal-kumitat kien li jitwaqqaf monument f'għieħ il-vittmi tal-gwerra, billi sa dak inhar ma kien hawn ebda tifkira fir-rahal tagħna, kif ukoll jorganizza quddiesa fil-vicinanzi tal-post tat-



It-Tifkira li saret fl-10 ta' Ottubru 2017

tragedja. Se ngħib l-avviz shiħ f'dan ir-rigward kif deher fil-Bullettin tal-4 ta' Ottubru 1987: "Sibt: 10.10.87: Illum huwa Għeluq il-Hamsa u Erbghin Sena minn meta f'Ta' Sannat kienu waqgħu l-Bombi tal-Għadu u kienu mietu xi parruċċani. Il-Kumitat tal-Festi Ċentinarji Għeluq it-Tlett Mitt Sena minn meta ta' Sannat sar Parroċċa qed jaħdem sabiex isir Monument tifkira ta' dawn hutna Sannatin li mietu bil-ħidma tal-Għadu. U llum se nagħmlu Funzjoni u quddiesa suffragju ta' ruħhom fi Triq Dun Xand Aquilina f'nofsinhar" (**Bullettin, 27 Hadd no 25 (970) Ott 4, 1987**). L-idea kienet li jsir monument forma ta' plier fin-naħa ta' fuq ta' Triq Dun Xand Aquilina, imma ma kienx ħareġ permess għalih. Sadanittant il-kumitat f'għeluq il-45 sena tal-ġrajja, organizza quddiesa b'suffragju tal-vittmi fi Triq Dun Xand Aquilina 'l isfel minn Triq Santa Marija. Kien qaddes l-Arcipriet Dun Nikol Vella u għamel ukoll diskors dwar dan l-avveniment. Hamsa u erbghin sena wara l-ġrajja kien għadd baqa hafna familjari tal-vittmi u ta' dawk feruti fl-10 ta' Ottubru, li kienu għadhom ħajjin u li kienu prezenti għal din iċ-ċelebrazzjoni. Jista' jkun li din iċ-ċelebrazzjoni kienet l-ewwel waħda li saret fil-beraħ barra mill-knisja.

Meta kienet tasal il-ġurnata ta' l-10 ta' Ottubru, fil-knisja kienet tissemma din il-ġrajja. Niftakar fi tfuliti lill-Arcipriet Dun Ġorġ Debrincat (1950 – 1973) kien ifakkar f'din it-tragedja fil-quddiesa u jsemmiha f'xi okkażjonijiet oħra.


Toni Xiberras jirrakonta t-Tifkirit

Illum hamsa u sebghin sena wara din il-tragedja kbira li sehhet fuq raħalna, in-nies li ghixu z-żmien tal-gwerra qed jonqsu u dawk li forsi jistgħu jirrakkontaw direttament dwar din l-esperjenza huma anqas. Għaliex hadd minn dawk li għandhom anqas minn tmenin sena, li allura dak li jkun kellu madwar hames snin, ma jista' jirrakkonta b'esperjenza diretta minn dak li ra b'għajnejn jew jiftakar

minn dak li ġarrab hu nnifsu dwar dan l-avveniment traġiku. Biex ikollna esperjenza ħajja llum ta' din il-ġrajja bħala tifkira, tkellimt ma' Toni Xiberras fil-5 ta' April li għadda, illum għandu 81 sena u li meta waqgħu l-bombi kellu madwar 5 snin u nofs. Jien għamiltu xi mistoqsijiet biex jirrakkonta minn dak li jiftakar.

X'tiftakar mill-ġrajja ta' meta waqgħu l-bombi f'Ta' Sannat?

Dak kien l-10 ta' Ottubru 1942. Dak konna jien u hija Kelinu u oħti Margerita, aħna t-tlieta, u konna qegħdin fuq il-bejt intajru l-ħamiema tal-karti għand in-nanna Peppa, fi Triq Saguna, numru 72 jidhirli. Konna qegħdin intajru l-ħamiema f'xi l-10.30a.m. u kienet il-ġurnata tas-Sibt u ħa ngħidlek il-ġhala kienet il-ġurnata tas-Sibt għax bqajt niftakar. Kelinu kien il-kbir fostna, kellu xi 4 jew 5 snin akbar minni. Hu kien itajjarha l-ħamiema. Jiena forsi kelli 5 snin, u Kelinu kellu xi 9 snin, xi haġa hekk. X'hin bdejna ntajru l-ħamiema rajna żewġ arjuplani ġejjin minn fuq Marsalforn, ġejjin fil-baxx, mhux fil-baxx hafna u kienu suwed, għax Kelinu qalli dawk suwed, u qalli dawk tagħna, jigifieri tal-Inglizi. Huma baqgħu ġejjin għal fuqna, filwaqt li l-ħamiema tal-karti qegħda ttir. Fis-sieġha u l-hin naraw xi haġa niezla, tleqq gox-xemx għax kienu xi fl-10.30a.m. Kienu żewġ bombi u waqgħu wara d-dar tan-nanna, in-naħa ta' Main Street, jigifieri waqgħu go l-imnadar. Kien hemm ħarruba kbira nqagħlet u jghidu li waqgħet il-baħar, taret daqs kemm telgħet fil-ġholi u forsi kien ir-riħ, ma nafx x'kien dak in-nhar, u jghidu li sabuha fil-baħar.



Toni Xiberras

Il-bombi t-tnejn fejn xulxin waqgħu. Il-post tan-nanna fi Triq Saguna, in-naħa ta' wara kien imiss ma' ta'

Salun li kienu bil-forn. Hemmhekk fil-forn mietu n-nies għax fil-forn niżel kollox. Fl-iskola ma mietux ħafna tfal għax inzerta kien is-Sibt, għax waqgħulha s-soqfa. Dik kellha fuq mitejn tfal. L-isqfa biss kienu waqgħu. Ara per eżempju l-post t'ommi kien waqa' kollu (li kien kantuniera mat-toroq Main u Saguna, illum fil-Pjazzetta tax-Xelina), u kien baqa' daqsxejn ta' kamra li kienet tmiss ma' ta' Salun, in-naħa ta' fuq, in-naħa ta' Peppa ta' Marianna; konna ngħaddu minn passaggġ mikxuf min-naħa tal-faċċata tat-triq u konna mmorru fil-kċina. Ommi kienet għada ġejja mir-Rabat jidhirli. Kienu jiġu bil-mixi, dak in-nhar ma tantx kien hawn xarabanks, kienet tiġi waħda kultant; u kienet qegħda tradda lil Ġużepp, kellu xi sentejn, dak twieled f'Awwissu 1940, f' din id-daqsxejn ta' kamra li konna ngħidulha l-kċina, qegħda maqtgħuha għaliha weħidha. L-oħrajn, il-bini l-iehor kollu waqa'. Din il-kċina ma waqgħetx, is-saqaf ma waqgħax u hawnhekk, il-post tagħna waqa' kollu u warajna. U ommi ma għalha xejn. Hi kienet għadha ġejja mir-Rabat u ahna konna għand in-nanna, iżzommna n-nanna Peppa.

Fil-post tan-nanna Peppa waqa' kollox, kollox niżel, sal-qatran biex ngħid hekk. Ahna ntradammna. Jiena ntradamt u ksirt saqajja t-tnejn u idi l-waħda, lil Margerit inkisrilha gedduma, damet sitt xhur Malta, St. Luke, jisquha minn mill-gerżuma u Kelinu kellu għarqubu maqtuġh. Kellna liz-zija Klara, xebba, kellha xi sitta u tletin sena, oħt ommi. Din iz-zija Klara kienet fil-kċina isfel. Dak in-nhar kien hawn il-kuċinieri tal-istim, ngħidulhom ta' bi tlieta, bi tlett saqajn, nippompjawlhom u bil-labra. Hi miskina kienet qegħda taqlilna biex imbagħhad nidhlu nieklu. Dak in-nhar kulhadd kien irabbi tiġieġ, sriedek, papri u fniek u kienet tiġbor xi żewġ jew tlett bajdjet u taqlihomna, papata chips, dak in-nhar ma konniex ngħidulha chips, insomma patata u ssajrilna u nieklu. Iz-zija kienet isfel fil-kċina u kellha l-ispirtiera taqbad għax kienet qegħda taqli, issajrilhna. Ahna sadanittant konna qegħdin niedhu pjaċir fuq il-bejt. Imma ahna waqajna u Kelinu, kien hemm il-bieba tal-garigorr giet fuqu, anzi ma mietx, għax hu kien intradam, kemm kemm kien jidher, kienet tidher idu biss minn ġol-ġebel u jien bqajt fil-wiċċ. Jien inżilt mal-ġebel, ma nżiltx qabel il-ġebel, il-ġebel waqa' kollu qabli taz-żewġ sulari. Jien ma rajtx liz-zija Klara. Jgħidu, miskina, kien daħal ħafna ġebel, kienet isfel, daħal fuq rasha, u rasha giet fuq il-kuċiniera tal-istim u ommi tgħid ħarqilha wiċċha, għax il-kuċiniera ma ntfixx mill-ewwel. Iz-zija mietet, kellha xi sitta u tletin sena. Dan kien is-Sibt filgħodu għal xi 10.30a.m., għax għandni niftakar is-Sibt filgħodu, għax dejjem insemmgħu fil-ħanut tal-inbid t'ommi – dak iż-żmien konna bil-ħanut tal-inbid li kien

fil-kantuniera fejn hemm il-Bus Stop. Kien hemm anke ta' Peppa ta' Marianna u kien hemm ta' Mikki ukoll fejn hemm ta' Rosina llum. U kumbinazzjoni ommi kienet ħalliet lit-tarbija, lil Ġużepp kienet treddgħu, u ħallietu go din il-kamra u hi marret tixtri xi ħaġa mingħand tax-Xelin. Dawn kellhom il-bieb ta' fuq, tal-kantuniera, il-bieb faċċata tagħna, t'ommi, dak kien Victory Kitchen, iqassmu l-ikel lin-nies. U ommi kienet ħarġet u anke n-nanna, immorru jgibu dan tal-Victory Kitchen, ma nafx x'kien jagħtihom, xi ikel, xi kwart ħobż jew ma nafx x'kienu jagħtu, qabel ma waqgħet il-bomba. Huma marru u l-post tax-Xelin ma waqgħax, lanqas ta' Bronoż u tal-Laj, dan ma nafx waqgħalux is-saqaf. Il-post tagħna kien waqa' kollu u ta' Salun, peress li l-bomba giet wara l-post, ġol-mandra. Hemmhekk kien hemm il-forn. Karmnu l-Baqta (Galea) kienet mitietlu l-mara, għax kien joqgħod hemmhekk fil-qrib, u anke xi tfal. Hu ma kienx hemm, salvat tifla waħda, Dorika s-soru. Il-Baqta kien ħabib ta' missieri, dejjem il-ħanut tagħna, t'ommi; jibki għax kienu mietulu xi tlett itfal, salvat Dorika; naħseb li hi tampari. Mietu ħafna, xi tmintax u mbagħhad hemm ħafna feruti.

Kienu mietu nies ġol-forn?

Kienu mietu ġol-forn. Huma daħħlu jistkennu hemmhekk. Dari kienu jmorru jagħgħnu ġol-lembi. Jiġu għalik, jgħidlek eja ħa tagħgen, ħalli nagħmlu fornata. Kont immur m'ommi, niftakar, issa ma nafx hux qabel jew wara l-gwerra. Inqabbdu hemmhekk u kienu taparsi jistkennu ġol-forn, in-nisa jagħmlu l-kuraġġ b'xulxin. Ir-raġel ikun barra jaħdem fir-raba jew fil-ġebel. Il-Baqta kellu xi tlett itfal li mietu peress li kien joqgħod x'imkien fil-qrib. Għax issa l-bini llum tbiddel. Jien kont għadni żgħir, kont nisma' lil ommi u lil missieri jgħidu x'kien ġara. Kull sena kienu jsemmu, kienu jagħmlu quddiesa fl-10 ta' Ottubru.

Barra dawn iż-żewġ ajruplani, li kienu Ġermaniżi, rajtu forsi l-ajruplani Inġliżi?

Ahna ma rajniex aktar ajruplani, kienu tnejn suwed. Kelinu kellu xi tmien snin jew għaxra, qal dawn tagħna, kienu suwed. Tefgħu l-balal, imbagħhad ġew gox-xemx ileqqu u ġew bojod, u fis-siegħa u l-ħin niżel il-bini bina; tan-nanna kollu waqa'. Ġew min-naħa ta' Marsalforn, ma ġewx ħafna fil-għoli. Kienu jgħidu li huma ma riedux jifgħuhom fuq il-familji, fuq in-nies, riedu jarmuhom il-baħar, imma ma laħqux waslu l-baħar. Tefgħuhom daqsxejn qabel ma waslu l-baħar, għax għal daqsxejn ma qabżuniex, ma ġewx ta' Saguna, gor-raba. Imbagħhad ahna morna l-isptar u ma nafx kemm il-ġurnata domna.. Niftakar saqajja t-tnejn, dak in-nhar ma kienux jagħmlu ġibs, kienu għamlu qishom

fettiha, ma' saqajja weqfin, żewġ biċċiet injam ma' kull sieq, tnejn naħa u tnejn naħa oħra biex iżommuhom dritti u jorbtohom bil-faxxi u idi marbuta. Lil Margerit kienu ħaduha Malta għax kien inkiser geddumha. Aħna ma mitniex b'dak id-duħħan u dak it-trab li waqa. Jien kont fil-wiċċ, Kelinu ma kienx jidher, idu biss kienet tidher u għarqubu kien inqata: jew kien hemm xi bieba tal-garigorr u qatgħetielu, imma l-għadma ma tajritielux. Ommi tgħid li Margerit damet sitt xhur St. Luke, għax kienu jisquha mill-gerzuma, minħabba l-ħanek biex jgħaqqdilha.

Nahseb li l-ispluzjoni kienet kbira?

Daz-zgur, ta' żewġ bombi, tnejn zgur, u l-ajruplani baqgħu sejrini lejn ta' Saguna, lejn il-baħar, imbagħad fejn marru ma nafx. Ġew fejn xulxin, ġo fina ħabtu. L-aktar li waqgħu tagħna, ta' Salun kellhom il-forn u faċċata tiegħu, in-naħa l-oħra tat-triq u bini ieħor li kien antik.

Dak in-nhar missieri kien jaħdem Għajnsielem, kien bennej u qalulu. Missieri kien imur bil-mixi, filgħodu kmieni u jiġi filgħaxija, forsi fil-ħamsa, ma nafx x'hin kien jiġi, ma kellux lanqas bicycle, mhux missieri biss u l-ħaddiema li kellu miegħu. Kellu lil Ġużep Farrugia (il-Ġigant), Datu tal-Istromu (Zerafa), Parelli (Karmnu Gauci); issa dawk ma nafx x'kienu, ma kellhomx karozzi żgur. Xi ħadd niżel Għajnsielem, qalu ta' Sannat waqgħu żewġ bombi u qalu mietu ħafna nies. Missieri qabad qallhom inżarmaw u nitilqgħu ħa naraw wegġax xi ħadd minn tal-familji tagħna. U waqfu mix-xogħol, ma komplewx. Dak in-nhar kienu jaħdmu wkoll is-Sibt, kienu jaħdmu sal-ħamsa jew sas-sitta, ma nafx sew sa x'hin kienu jaħdmu. Missieru ġie u sab stragi, ommi tgħajjat u tikbi. Imma tal-iskola importanti. Li ma kienx is-Sibt kienu imutu ħafna tfal; is-soqfa waqgħu. Il-ħitan ta' barra ma waqgħux. Ma nafx sew, għandu jkun l-iskola mbagħad niżlet fil-pjazza fid-dar ta' Xiberras.

Int kont tmur fl-iskola l-qadima hemm fuq?

Jien kont immur l-iskola. Jiena twelid fit-1937 u kelli ħames snin u nofs, (għada kumbinazzjoni ngħalaq 81 sena fit-6 ta' April). Ma nafx jekk kontx immur hawn isfel għaliex domt daqsxejn minħabba saqajja, jekk laħqux irrangaw l-iskola, is-soqfa. Imma l-iskola l-qadima niftakarha jiena, kien jgħallimni Wenzu Xiberras tad-Diq u Marċell Grech. U domt immur. Kienu jiġu tal-Munxar. Dun Salv il-Kancellier kien dejjem miegħi, dak konna dejjem fl-istess bank, jien u hu minn Stage I sa Standard V, sas-Seminarju.

Jien fil-gwerra niftakar, lanqas naf jekk hux qabel waqgħu l-balal jew wara, kien hemm is-suldati fiha u kienu jiġu l-ħanut tagħna jixorbu nbid. Issa jew wara

li waqgħu s-soqfa, u x'hin irrangawha, ġew xi grupp ta' suldati joqgħodu Għawdex. Niftakar anke ta' Ċenċ kienu jitilgħu. Għax aħna mbagħad ġejna noqgħodu flok Ġużep tagħna hawn isfel (fil-pjazza), kien il-post ta' missieri wkoll, kien bnih missieri. Niftakar meta konna tfal konna noqgħodu hemmhekk nilgħabu l-ballun taċ-ċaruta, hemmhekk ma jgħaddix traffic, u kienu jiġu s-suldati jimmarċjaw. Niftakar lil Pawlu tal-Lis, kont ngħarf, kienu jkunu bl-uniformi bis-shorts telgħin lejn ta' Ċenċ, kienu jmorru jimmarċjaw lejn ir-Rabat jew ma nafx minn mnejn, jitilgħu bl-azzarin u aħna konna tfal niġru warajjahom. Issa l-iskola ta' Sannat kienet bis-suldati, issa ma nafx jekk hux wara l-gwerra u lanqas qabel il-gwerra. Imma jien nahseb li wara li jaqgħu l-balal ġew. Fl-iskola kien hemm is-suldati zgur għax kienu jiġu l-ħanut tagħna jixorbu. Dak inhar inbid kienu jixorbu, għax dak inhar ma kienx hawn x'tixrob, inbid u luminata tal-boċċa. Niftakarhom ukoll dawk il-boċċa.

Ilu kienet issir xi quddiesa fl-10 ta' Ottubru?

Niftakar ilu kien jagħmilha anke lill-Arcipriet Cassar (1926 – 1950). Kienu jgħidu ħa naghmlu quddiesa għarruħ dawk li mietu fl-10 ta' Ottubru. Jien kont abbati. Kien isemmi l-okkażjoni, jgħid bħal-lum tlett snin, erbgha snin, kienet saret traġedja ta' Sannat u nitolbu għall-erwieħ mejtin. Kien jgħid hekk.

Ommi kienet tgħid, kien ikun hemm xi mara jew raġel jiġbor għall-quddiesa biex naghmlu quddiesa għall-erwieħ tal-familji tagħna, la naf waħda jew aktar. Ma nafx min kien ikun. Lil ommi nismgħaha tgħid u dan forsi kien għall-ewwel, qabel fl-1950.

Kienet traġedja kbira. Anzi ma mietux it-tfal kollha, kienu jgħidu li kien hemm xi mitejn tifel u tifla minn ta' Sannat u l-Munxar. Is-soqfa waqgħu u forsi ma waqgħux tal-kmamar kollha, imma tat-tieni sular, ta' fuq waqgħu, forsi ma waqax il-faxx kollu. It-travi jkunu tal-injam u jkunu mzaqqin u jċedu daqsxejn u jitqaċċat u imbagħad iwaqqa t'isfel. L-iskola kienet mimlija bit-tfal. Nahseb li s-suldati wara ġew għax kieku kienu jintraddmu. L-iskola kienet għamlet xi żmien fil-pjazza fid-dar ta' Xiberras u ma nafx fejn iżjed. Jien hemmhekk f'ta' Xiberras ma dħalt qatt għax jien nahseb li għamilt xi erbghin ġurnata jew sittin ġurnata b'saqajja. Dak inhar ma kienux jeħlu malajr. Il-ġibs jagħtik ċans tiġi lejn id-dar. Bla ġibs, għax kienet marbuta minn hawn u minn hawn, nahseb li kont noqgħod id-dar, ma kontx immur skola.

Dwar il-gwerra kien jikteb l-istorja Joe Zammit Ciantar, kien iffissat fuq ta' Sannat u Frank Bezzina wkoll. Jien kelli l-ktieb tiegħu.